

NSD NEWS BULLETIN  
ALL INDIA RADIO, GUWAHATI  
0000000000

**Date : 26-03-2024**

**Time : 19.10 hrs**

*Assamese Evening Bulletin*

**HEADLINES**

- ১। নিৰ্বাচন আয়োগে গ্ৰীষ্ম প্ৰবাহৰ আশংকালৈ চাই সকলো ৰাজ্য আৰু কেন্দ্ৰীয়শাসিত অঞ্চলৰ মুখ্য নিৰ্বাচনী বিষয়াসকললৈ এলানি পৰামৰ্শ জাৰি কৰিছে।
- ২। অসমত আজি কেইবাগৰাকীও প্ৰাৰ্থীয়ে প্ৰথম পৰ্যায়ৰ নিৰ্বাচনৰ বাবে মনোনয়ন দাখিল কৰে।
- ৩। প্ৰধানমন্ত্ৰী নৰেন্দ্ৰ মোদীয়ে বেলজিয়ামৰ প্ৰধানমন্ত্ৰী আলেকজেণ্ডাৰ ডী ক্ৰুৰ সৈতে আজি টেলিফোনযোগে কথা পাতে।
- ৪। পাকিস্তানৰ খাইবাব পাখটুনখ্ৰাৰ শ্বাংলাত আজি হোৱা এটা আত্মঘাতী আক্ৰমণত চীনৰ ৫ জন আৰু এজন পাকিস্তানী নাগৰিকৰ মৃত্যু হয়।

*আ/ৰু*

- ৫। গুজৰাট টাইটানছ কিছু সময়ৰ পাছত চেন্নাইৰ এম এ চিদাম্বৰম ষ্টেডিয়ামত হ'বলগীয়া আই পি এল ক্ৰিকেট প্ৰতিযোগিতাৰ এখন খেলত চেন্নাই ছুপাৰ কিংছৰ বিৰুদ্ধে অৱতীৰ্ণ হ'ব।

0000000

নিৰ্বাচন আয়োগে গ্ৰীষ্ম প্ৰবাহৰ আশংকালৈ চাই সকলো ৰাজ্য আৰু কেন্দ্ৰীয়শাসিত অঞ্চলৰ মুখ্য নিৰ্বাচনী বিষয়াসকললৈ এলানি পৰামৰ্শ জাৰি কৰিছে। পৰামৰ্শাৱলীত এইবুলি কোৱা হৈছে যে ভাৰতীয় বতৰ বিজ্ঞান বিভাগে এইবাৰ গ্ৰীষ্মকালত তাপমাত্ৰা স্বাভাৱিকতকৈ অধিক হোৱাৰ সম্ভাৱনা আছে আৰু ইয়াৰ ফলত বিশেষকৈ মাৰ্চৰ পৰা জুনলৈ দীঘলীয়া সময়ৰ বাবে গ্ৰীষ্ম প্ৰবাহ উদ্ভৱ হোৱাৰ সম্ভাৱনা আছে। আয়োগে গ্ৰীষ্ম প্ৰবাহৰ প্ৰভাৱৰ পৰা ৰক্ষা কৰাৰ বাবে ৰাষ্ট্ৰীয় দুৰ্যোগ ব্যৱস্থাপনা প্ৰাধিকৰণে জাৰি কৰা কৰণীয় আৰু কৰিব নলগীয়া কামৰ পৰামৰ্শৰ প্ৰতিলিপি ভগাই লৈছে। ৰাষ্ট্ৰীয় দুৰ্যোগ ব্যৱস্থাপনা প্ৰাধিকৰণৰ তৰফৰ পৰা জাৰি কৰা পৰামৰ্শাৱলীত জনসাধাৰণক ৰ'দত বিশেষকৈ দুপৰীয়া ১২ বজাৰ পৰা বিয়লি ৩ বজাবলৈ বাহিৰলৈ নোলাবলৈ কোৱা হৈছে। পৰ্যাপ্ত মাত্ৰাত পানী খাবলৈ আৰু বাহি খাদ্য গ্ৰহণ নকৰিবলৈ জনসাধাৰণলৈ পৰামৰ্শ আগবঢ়োৱা হৈছে। আয়োগে মুখ্য নিৰ্বাচনী বিষয়াসকলক ভোটগ্ৰহণ কেন্দ্ৰসমূহত খোৱা পানীকে ধৰি ন্যূনতম বুনয়াদী সা-সুবিধা সুনিশ্চিত কৰিবলৈ নিৰ্দেশ দিছে।

0000000

ভাৰতীয় বতৰ বিজ্ঞান বিভাগে আজি অসম, অৰুণাচল প্ৰদেশ আৰু মেঘালয়ত প্ৰবল বৰষুণৰ সম্ভাৱনা আছে বুলি আগলি বতৰা দিছে। বতৰ বিজ্ঞান বিভাগে লগতে নাগালেণ্ড, মণিপুৰ, মিজোৰাম, ত্ৰিপুৰা, ছিক্কিম, পশ্চিম বংগৰ হিমালয়ৰ দাঁতি কাষৰীয়া অঞ্চল আৰু পশ্চিম বংগৰ গংগা নৈৰ পাৰৰ ঠাইসমূহত আজি পাতলীয়াৰ পৰা মজলীয়া বৰষুণ হ'ব পাৰে বুলি প্ৰকাশ কৰিছে।

0000

প্ৰথম পৰ্যায়ৰ নিৰ্বাচনৰ মনোনয়ন দাখিলৰ কাইলৈ অন্তিম দিন হোৱাৰ পৰিপ্ৰেক্ষিতত আজি কেইবাগৰাকীও প্ৰাৰ্থীয়ে মনোনয়ন দাখিল কৰে।

কেন্দ্ৰীয় মন্ত্ৰী আৰু বিজেপি নেতা সৰ্বানন্দ সোনোৱালে আজি ডিব্ৰুগড় লোকসভা সমষ্টিৰ প্ৰাৰ্থী হিচাপে জিলাখনৰ আয়ুক্ত কাৰ্যালয়ত মনোনয়ন দাখিল কৰে। মুখ্যমন্ত্ৰী ড° হিমন্ত বিশ্ব শৰ্মা, কেন্দ্ৰীয় মন্ত্ৰী ৰামেশ্বৰ তেলী, ৰাজ্যৰ মন্ত্ৰী ৰঞ্জিত কুমাৰ দাস, মন্ত্ৰী তথা অসম গণ পৰিষদৰ সভাপতি অতুল বৰা, মন্ত্ৰী তথা অসম গণ পৰিষদৰ কাৰ্যকৰী সভাপতি কেশৱ মহন্তৰ উপৰি ভালেসংখ্যক দলীয় নেতা কৰ্মী মনোনয়ন দাখিলৰ সময়ত উপস্থিত থাকে। ইপিনে, লখিমপুৰ লোকসভা সমষ্টিৰ এন ডি এৰ প্ৰাৰ্থী প্ৰদান বৰুৱাই আজি লখিমপুৰ জিলা আয়ুক্তৰ কাৰ্যালয়ত মনোনয়ন পত্ৰ দাখিল কৰে। প্ৰদান বৰুৱাই মনোনয়ন পত্ৰ দাখিল কৰাৰ সময়ত মুখ্যমন্ত্ৰী ড° হিমন্ত বিশ্ব শৰ্মা, মন্ত্ৰী অশোক সিংঘল, ডাঃ ৰণোজ পেগুকে ধৰি বিজেপি আৰু অসম গণ পৰিষদৰ কেইবাগৰাকীও শীৰ্ষ নেতা উপস্থিত থাকে।

ইয়াৰ বিপৰীতে যোৰহাট লোকসভা সমষ্টিৰ কংগ্ৰেছৰ প্ৰাৰ্থী গৌৰৱ গগৈয়েও দলৰ ৰাজ্যিক সভাপতি ভূপেন বৰা আৰু ৰকিবুল হুছেইন, ৰেকিবউদ্দিন আহমেদ আৰু তিতাবৰৰ বিধায়ক ভাস্কৰ বৰুৱাৰ উপস্থিতিত মনোনয়ন পত্ৰ দাখিল কৰে।

ডিব্ৰুগড় লোকসভা সমষ্টিৰ বিৰোধী ঐক্য মঞ্চৰ সমৰ্থিত প্ৰাৰ্থী, অসম জাতীয় পৰিষদৰ মুৰব্বী লুৰিণজ্যোতি গগৈয়ে আজি জিলা আয়ুক্তৰ কাৰ্যালয়ত সমৰ্থক সকলৰ সৈতে মনোনয়ন পত্ৰ দাখিল কৰে। মনোনয়ন দাখিলৰ সময়ত সাংসদ অজিত কুমাৰ ভূঞাও উপস্থিত আছিল।

তদুপৰি, কাইলৈ যোৰহাটত তপন কুমাৰ গগৈ, কাজিৰঙাত কামাখ্যা প্ৰসাদ তাছা আৰু তেজপুৰত বঞ্জিত দত্তই সংশ্লিষ্ট জিলাৰ আয়ুক্তৰ কাৰ্যালয়ত উপস্থিত হৈ নিজৰ নিজৰ মনোনয়নপত্ৰ দাখিল কৰিব। কংগ্ৰেছ তথা বিৰোধী ঐক্যমঞ্চৰ কেইবাগৰাকী প্ৰাৰ্থীয়েও কাইলৈ মনোনয়ন পত্ৰ দাখিল কৰিব। ইয়াৰ ভিতৰত লখিমপুৰৰ কংগ্ৰেছ প্ৰাৰ্থী উদয় শংকৰ হাজৰিকাও আছে।

০০০০০০০

বিজেপিয়ে আসন্ন লোকসভা নিৰ্বাচনৰ বাবে আৰু ৩ গৰাকী প্ৰাৰ্থীৰ নাম ঘোষণা কৰিছে। সেই অনুসৰি কনহেইয়া লাল মীনা ৰাজস্থানৰ দ'ছা আৰু ইন্দো দেৱী জাতপক কৰৌলি ঢ'লপুৰ সংসদীয় সমষ্টিৰ পৰা দলীয় প্ৰাৰ্থিত্ব প্ৰদান কৰা হৈছে। খৌনাঅ'জম বসন্ত কুমাৰ সিঙে ইনাৰ মণিপুৰ সংসদীয় সমষ্টিৰ পৰা বিজেপিৰ হৈ নিৰ্বাচনী যুঁজত অৱতীৰ্ণ হ'ব।

০০০০০০০

জ্যেষ্ঠ বিজেপি নেতা তথা কেন্দ্ৰীয় মন্ত্ৰী কিৰেণ বিজিছুৰে আজি অৰুণাচল পশ্চিম সংসদীয় সমষ্টিৰ পৰা মনোনয়ন পত্ৰ দাখিল কৰে। তেওঁ পশ্চিম চিয়াং জিলাৰ পশ্চিম অৰুণাচল সমষ্টিৰ ৰিটাৰ্ণিং বিষয়াৰ ওচৰত মনোনয়ন দাখিল কৰিছে। অৰুণাচল প্ৰদেশৰ মুখ্যমন্ত্ৰী তথা বিজেপি নেতা পেমা খাণ্ডু মনোনয়ন দাখিলৰ সময়ত উপস্থিত থাকে। আনহাতে সমষ্টিটোৰ কংগ্ৰেছ দলৰ প্ৰাৰ্থী প্ৰাক্তন মুখ্যমন্ত্ৰী নাবাম টুকীয়েও আজি মনোনয়ন পত্ৰ দাখিল কৰিছে। অৰুণাচল প্ৰদেশৰ দুখন লোকসভা আসনৰ বাবে প্ৰথম পৰ্যায়ত ১৯ এপ্ৰিলত নিৰ্বাচন হ'ব।

ইপিনে নাগালেণ্ডত পিপুলছ ডেমক্ৰেটিক এলায়েন্স চমুকৈ পি ডি এৰ সমৰ্থিত প্ৰাৰ্থী ড০ চুফেন মুৰীয়ে আজি ৰাজ্যখনৰ একমাত্ৰ লোকসভা আসন খনৰ বাবে মনোনয়ন পত্ৰ দাখিল কৰিছে। কংগ্ৰেছ দলৰ এছ ছুপোংমাৰেন জমিৰেও আজি মনোনয়ন পত্ৰ দাখিল কৰে। এতিয়ালৈকে নাগালেণ্ডৰ এই সমষ্টিটোৰ বাবে তিনিগৰাকী প্ৰাৰ্থীয়ে মনোনয়ন পত্ৰ দাখিল কৰিছে।

০০০০০০০

প্ৰধানমন্ত্ৰী নৰেন্দ্ৰ মোদীয়ে বেলজিয়ামৰ প্ৰধানমন্ত্ৰী আলেকজেণ্ডাৰ ডী ক্ৰুৰ সৈতে আজি টেলিফোনযোগে কথা পাতে। নেতা দুগৰাকীয়ে এই কথোপকথনত বাণিজ্য, বিনিয়োগ, নিকা প্ৰযুক্তি, অৰ্থ পৰিবাহী, ভেষজ, সেউজ হাইড্ৰ'জেন, তথ্য প্ৰযুক্তি, প্ৰতিৰক্ষা, বন্দৰকে ধৰি বিভিন্ন ক্ষেত্ৰত দ্বিপাক্ষিক সম্পৰ্ক অধিক সুদৃঢ় কৰাৰ উপায় সম্পৰ্কে আলোচনা কৰে। এই কথোপকথনত প্ৰধানমন্ত্ৰী মোদীয়ে ব্ৰাছেলত অনুষ্ঠিত প্ৰথম পৰমাণু শক্তি শীৰ্ষ সন্মিলনৰ সফল আয়োজনৰ বাবে বেলজিয়ামৰ প্ৰধানমন্ত্ৰীগৰাকীক অভিনন্দন জনায়। দুয়োগৰাকী নেতাই লগতে ভাৰত আৰু বেলজিয়ামৰ মাজৰ সম্পৰ্কৰ পৰ্যালোচনা চলায়। তেওঁলোকে লগতে বেলজিয়ামৰ অধ্যক্ষতাত ইউৰোপীয় সংঘ পৰিষদৰ অধীনত ভাৰত ইউৰোপীয় সংঘ কৌশলগত সহযোগিতা সুদৃঢ় কৰাৰ প্ৰতি প্ৰতিশ্ৰুতি প্ৰকাশ কৰে। প্ৰধানমন্ত্ৰীদ্বয়ে আঞ্চলিক আৰু গোলকীয় ঘটনাক্ৰমক লৈও মত বিনিময় কৰে। দুয়োগৰাকী নেতাই পশ্চিম এছিয়াত শীঘ্ৰেই শান্তি আৰু সুৰক্ষা বাহাল কৰা আৰু ৰাছিয়া-ইউক্ৰেইনৰ মাজৰ সংঘাতৰ অৱসানৰ বাবে সহযোগিতা বৃদ্ধিৰ আৱশ্যকতাক লৈ সন্মতি প্ৰকাশ কৰে।

০০০০০০০

পাকিস্তানৰ খাইবাব পাখটুনখ্ৰাৰ শ্বাংলাত আজি হোৱা এটা আত্মঘাতী আক্ৰমণত চীনৰ ৫ জন আৰু এজন পাকিস্তানী নাগৰিকৰ মৃত্যু হয়। আৰক্ষী সূত্ৰই প্ৰকাশ কৰা মতে চীনা অভিযন্তাসকলক কঢ়িয়াই নিয়া কনভয়ত হোৱা আক্ৰমণত এই লোককেইজন নিহত হয়। প্ৰাদেশিক আৰক্ষীয়ে ঘটনাস্থলীত উপস্থিত হৈ সাহায্য অভিযান আৰম্ভ কৰিছে।

০০০০০০০

কেন্দ্ৰীয় বিত্তমন্ত্ৰী নিৰ্মলা সীতাৰমনে কৈছে যে অটল পেঞ্চন যোজনা স্ফুৰ্ত্তক্ৰিয় প্ৰিমিয়াম আদায় ব্যৱস্থাৰ ওপৰত আধাৰিত আৰু এগৰাকী উপভোক্তাই নিজেই নাম প্ৰত্যাহাৰ নকৰা পৰ্যন্ত এই ব্যৱস্থা অব্যাহত থাকে। বিত্তমন্ত্ৰী শ্ৰীমতী সীতাৰমনে আজি সামাজিক মাধ্যমৰ এটা পোষ্টযোগে এইকথা প্ৰকাশ কৰে। তেওঁ কয় যে এই লাভজনক যোজনাখন গ্ৰাহকৰ স্বাৰ্থৰ অনুকূল। কংগ্ৰেছ নেতা জয়ৰাম ৰমেশে এই যোজনাক লৈ উত্থাপন কৰা অভিযোগৰ প্ৰত্যুত্তৰত মন্ত্ৰীগৰাকীয়ে এইদৰে প্ৰকাশ কৰে। তেওঁ শ্ৰী ৰমেশ ভাল পেঞ্চন যোজনা প্ৰস্তুত কৰাৰ বুনীয়াদী সিদ্ধান্তৰ বিষয়ে অনভিজ্ঞ বুলি দাবী কৰে। শ্ৰীমতী সীতাৰমনে কয় যে এই যোজনাই নিশ্চিত ন্যূনতম ৰিটাৰ্ন প্ৰদান কৰে আৰু চৰকাৰে ৰাজ সাহায্যৰ ধন আদায় দিয়ে। বৰ্তমান এই যোজনাৰ অধীনত ৮ শতাংশৰো অধিক ৰিটাৰ্ন লাভ কৰা বুলি মন্ত্ৰীগৰাকীয়ে প্ৰকাশ কৰে।

০০০০০০০

বিদেশ মন্ত্রী ড° এছ জয়শংকৰে আজি মনিলাত ফিলিপাইনছৰ ৰাষ্ট্ৰপতি বোংবোং মাৰ্কোছক সাক্ষাৎ কৰে। ড° জয়শংকৰে ৰাষ্ট্ৰপতি শ্ৰীমতী দ্ৰৌপদী মুৰ্মু আৰু প্ৰধানমন্ত্ৰী নৰেন্দ্ৰ মোদীৰ হৈ ৰাষ্ট্ৰপতিগৰাকীক অভিনন্দন জনায়। বিদেশমন্ত্ৰীগৰাকীয়ে সামাজিক মাধ্যমযোগে কয় যে শ্ৰী মাৰ্কোছৰ পথ প্ৰদৰ্শনত ভাৰত আৰু ফিলিপাইনছৰ মাজৰ সহযোগিতা অধিক সুদৃঢ় হ'ব। ড° জয়শংকৰে লগতে মনিলাত ভাৰতীয় উপকূলৰক্ষী বাহিনীৰ সমুদ্ৰ পহৰেদাৰ নামৰ জাহাজখনো পৰিদৰ্শন কৰে। ড° জয়শংকৰে তেওঁৰ যাত্ৰা আৰু জাহাজখনৰ উপস্থিতিক দুয়ো দেশৰ মাজৰ গভীৰ দ্বিপাক্ষিক সম্পৰ্কৰ প্ৰতীক বুলি অভিহিত কৰে।

০০০০০০০

সমাগত লোকসভা নিৰ্বাচনৰ পৰিপ্ৰেক্ষিতত ভোটদাতাসকলৰ মাজত সজাগতা সৃষ্টিৰ লগতে প্ৰথমবাৰৰ বাবে ভোটদান কৰিবলগীয়া যুৱ ভোটদাতাসকলক উৎসাহিত কৰাৰ বাবে আকাশবাণী গুৱাহাটী কেন্দ্ৰৰ আঞ্চলিক বাতৰি বিভাগে শ্ল'গান আৰু জিংগল প্ৰতিযোগিতাৰ আয়োজন কৰিছে। ভোটদাতাৰ সজাগতা বিষয়ক এই প্ৰতিযোগিতাত প্ৰথমবাৰৰ বাবে ভোটৰ অধিকাৰ লাভ কৰা যুৱ ভোটদাতাসকলেহে অংশ ল'ব পাৰিব। শ্ল'গান বা জিংগলসমূহ ৪০ ছেকেণ্ডৰ ভিতৰত হোৱাকৈ অসমীয়া ভাষাত বাণীবদ্ধ কৰি ৩১ মাৰ্চৰ ভিতৰত 96196-86659 নাইবা 97166-80969 নম্বৰলৈ হোৱাট্‌ছএপযোগে প্ৰেৰণ কৰিব লাগিব। তদুপৰি প্ৰতিযোগীয়ে নিজৰ নাম, ঠিকনা, শিক্ষাগত অৰ্হতা আৰু শিক্ষানুষ্ঠানৰ নাম সন্নিবিষ্ট কৰি পঠিয়াব লাগিব।

০০০০০০০০

গুজৰাট টাইটানছ কিছু সময়ৰ পাছত চেন্নাইৰ এম এ চিদাম্বৰম ষ্টেডিয়ামত হ'বলগীয়া আই পি এল ক্ৰিকেট প্ৰতিযোগিতাৰ এখন খেলত চেন্নাই ছুপাৰ কিংছৰ বিৰুদ্ধে অৱতীৰ্ণ হ'ব।

ৰয়েল চেলেঞ্জাৰ্ছ বেংগালুৰুৱে কালি একেখন ষ্টেডিয়ামত অনুষ্ঠিত প্ৰতিযোগিতাৰ এখন খেলত পাঞ্জাব কিংছক চাৰি উইকেটত পৰাস্ত কৰে।

০০০০০০০

সমাপ্ত